

01/07/2025

आकाशवाणी ईटानगर

केंद्रीय मंत्रिमंडल ने विनिर्माण क्षेत्र पर विशेष ध्यान देते हुए सभी क्षेत्रों में रोजगार सृजन और सामाजिक सुरक्षा प्रदान करने के लिए रोजगार से जुड़ी प्रोत्साहन योजना को मंजूरी दे दी है। आज नई दिल्ली में मंत्रिमंडल के निर्णयों के बारे में मीडिया को जानकारी देते हुए सूचना एवं प्रसारण मंत्री अश्विनी वैष्णव ने बताया कि केंद्रीय मंत्रिमंडल ने एक लाख करोड़ रुपये के कोष के साथ अनुसंधान विकास और नवाचार योजना को भी मंजूरी दे दी है। श्री वैष्णव ने कहा कि देश के खेल परिदृश्य को बदलने और खेल गतिविधियों के माध्यम से नागरिकों को सशक्त बनाने के लिए राष्ट्रीय खेल नीति 2025 को भी मंजूरी दी गई है।

0000000000000000000000

देश आज डिजिटल इंडिया कार्यक्रम के 10 साल पूरे होने का जश्न मना रहा है। प्रधानमंत्री नरेंद्र मोदी द्वारा 2015 में शुरू की गई इस पहल का उद्देश्य शासन को बेहतर बनाने और सभी नागरिकों के लिए रोज़मर्रा की ज़िंदगी को आसान बनाने के लिए प्रौद्योगिकी का उपयोग करना था। सोशल मीडिया पोस्ट में प्रधानमंत्री नरेंद्र मोदी ने कहा कि आज एक ऐतिहासिक दिन है क्योंकि देश डिजिटल इंडिया के एक दशक पूरे कर रहा है। प्रधानमंत्री ने कहा कि भारत ने 140 करोड़ भारतीयों के सामूहिक संकल्प से प्रेरित होकर डिजिटल भुगतान में बड़ी प्रगति की है।

0000000000000000000000

इंस्पेक्टर कृष्णेंदु देव के नेतृत्व में नाहरलागुन पुलिस टीम ने कल एक अभियान में डैमसाइट, नाहरलागुन से एक व्यक्ति को संदिग्ध मादक पदार्थ का सेवन करने के आरोप में गिरफ्तार किया। एनडीपीएस अधिनियम की धारा 50 के अनुपालन में आरोपी की तलाशी लेने पर एक इस्तेमाल की हुई सिरिंज, एक खाली शीशी और संदिग्ध हेरोइन की आधी इस्तेमाल की हुई प्लास्टिक की शीशी बरामद हुई। इसके बाद, आरोपी को हिरासत में लेते हुए एनडीपीएस अधिनियम के तहत नाहरलागुन पुलिस स्टेशन में मामला दर्ज किया गया है। पुलिस अधीक्षक डॉ. न्येलाम नेगा ने जनता से सतर्क रहने और एक सुरक्षित एवं नशा मुक्त समाज बनाने के लिए नशीले पदार्थों के खिलाफ लड़ाई में पुलिस का समर्थन करने की अपील की है।

0000000000000000000000

जीरो के रहने वाले कागो हारी ने मॉस्को में आयोजित **वर्ल्ड कप पावरलिफ्टिंग चैंपियनशिप** में स्वर्ण पदक जीता है। इस बीच, अरुणाचल पावरलिफ्टिंग एसोसिएशन ने कहा कि, हारी ने जूनियर पुरुष तीरासी किलोग्राम वर्ग में भाग लेते हुए रविवार को फुल पावरलिफ्टिंग में पदक जीता। इस उपलब्धि पर प्रतिक्रिया देते हुए, मुख्यमंत्री पेमा खांडू ने सोशल मीडिया पोस्ट में हारी को विश्व कप में स्वर्ण पदक जीत कर देश और राज्य का नाम रोशन करने पर बधाई दी है।

0000000000000000000000

पांडिन के अतिरिक्त उपायुक्त गामतुम पादु ने कल बोलेंग में उद्यमी पंजीकरण मेले का उद्घाटन किया। अरुणाचल राज्य ग्रामीण आजीविका मिशन के तहत ब्लॉक मिशन प्रबंधन इकाई, बोलेंग द्वारा आयोजित इस मेले का उद्देश्य औपचारिक पंजीकरण और प्रदर्शन के माध्यम से स्वयं सहायता समूहों और स्थानीय उद्यमियों को सशक्त बनाना है। कुल मिलाकर, उद्यम संवर्धन के लिए कम्यूनिटी रीसोर्स पर्सन्स द्वारा तीरसठ एसएचजी उत्पादों को पंजीकृत किया गया। मेले में सौ से अधिक एसएचजी सदस्यों ने भाग लिया।

000000000000000000000000

पासीघाट स्थित अरुणाचल प्रदेश युनिवर्सिटी ने आज अपना तीसरा स्थापना दिवस मनाया। सभा को संबोधित करते हुए कुलपति प्रो. तोमो रीबा ने युनिवर्सिटी के विकास के लिए अकादमिक उत्कृष्टता और टीम वर्क के महत्व पर जोर दिया। एपीयू, पासीघाट राज्य का एकमात्र राज्य विश्वविद्यालय है, जिसकी स्थापना अरुणाचल प्रदेश विश्वविद्यालय अधिनियम, 2012 के तहत की गई है।

000000000000000000000000

तवांग डिप्टी कमिशनर कॉन्फ्रेंस हॉल में आज दो दिवसीय जिला स्तरीय निगरानी समिति की बैठक का समापन हुआ। बैठक के दौरान, विभिन्न केंद्र प्रायोजित योजनाओं, राज्य वित्त पोषित कार्यक्रमों और प्रधानमंत्री एवं मुख्यमंत्री की प्रमुख पहलों की प्रगति की समीक्षा की गई।

000000000000000000000000

ईटानगर मौसम विभाग ने आज राज्य के 20 जिलों के लिए येलो अलर्ट जारी किया है। विभाग के अनुसार इन जिलों में अगले 24 घंटों में अलग अलग स्थानों में गरज के साथ बिजली गिरने और बहुत तेज बारीश होने की संभावना है।

000000000000000000000000

केंद्रीय वित्त मंत्री निर्मला सीतारमण ने आज भारतीय स्टेट बैंक को 70 साल पूरे होने पर बधाई दी है। सोशल मीडिया पोस्ट में सुश्री सीतारमण ने बताया कि 23 हजार से अधिक शाखाओं, 78 हजार ग्राहक सेवा केंद्रों और 64 हजार एटीएम के साथ, आज एसबीआई की स्थिति बहुत मजबूत है और यह वास्तव में हर भारतीय का बैंक है।

000000000000000000000000

देश में पेयजल एवं स्वच्छता विभाग द्वारा देशव्यापी स्वच्छ सर्वेक्षण ग्रामीण (SSG) 2025 इस वर्ष 29 मई को शुरू किया गया था। यह भारत का सबसे बड़ा ग्रामीण स्वच्छता सर्वेक्षण है, जिसका उद्देश्य सभी राज्यों और केंद्र शासित प्रदेशों में स्वच्छ भारत मिशन-ग्रामीण चरण-2 के परिणामों का आकलन करना और उन्हें बढ़ावा देना है। इस मूल्यांकन का एक प्रमुख घटक नागरिक प्रतिक्रिया है, जिसे एक समर्पित नागरिक प्रतिक्रिया मोबाइल एप्लिकेशन के माध्यम से एकत्र किया जा रहा है।

000000000000000000000000